

LEHEN IL-MALTI

MAHRUĠ MILL-"GĦAQDA TAL-MALTI" (UNIVERSITÀ)

FRAR 1939]

IT-TMIEN SENA

[Ghadd 96

IL-PAPA MIET!

Bhala nsara. bhala studenti ta' Università u bhala poplu ta' civiltà qadima ninghaqdu mad dinja kollha u nibku t-telfa ta' Missier l-insara kollha, ta' Għaref mill-akbar, tal-aqwa Faddiem tač-civiltà. Il-Papa hu Missier l-insara kollha, hu Missier il-bnedmin kollha. Tgħidulna l-Knisja; narawh b'għajnejna. Il-Papa hu Ragħaj ta' merħla bla għadd, hu l-Blata li fuqha Kristu bena l-Knisja tiegħu. Il-ħsieb tiegħu, il-qalb tiegħu, l-imħabba tiegħu jhaddu l-bnedmin kollha; il-ħedma tiegħu tinfirex sal ibgħad artijiet u waqqfet għaqdiet godda ta' nsara fejn qabel ismu ma kienx magħruf. U saltna ta' Kristu dejjem tikber u tinfirex. Il-Papa hu Missier l-insara kollha; tgħidulna wkoll qalbna. Min qatt rifes il-għatba tal-Vatikan u ma hassx f'qalbu tixgħel dik l-imħabba, dik il-kunfidenza, biex ingħid hekk, li jhoss iben meta jidhol f'dar missieru?

Il-Papa kien għaref mill-akbar. Jistqarru kul-ħadd imqar dawk li huma barra mill-merħla tiegħu. Jixhdu l-ittri jew encikliki miktubin fuq l-itqal problemi soċjali tal-lum. Tixhdu l-ħedma tiegħu biex imexxi 'l quddiem it-tagħlim. Jixhdu t-tifhir li fahħruh ħafna għorrief ta' kull lewn u ta' kull fehma. Mhux ta' b'xejn li meta laħaq Papa baġtu jifirhulu l-aqwa Universitajiet tad-dinja.

Il-Papa hu l-aqwa Haddiem taċ-ċiviltà, ta' dik iċ-ċiviltà li hi mibnija fuq il-ħaqq u s-sewwa. X'ma għamelx biex iressaq u jlaqqa' u jorbot flimkien in-nazzjonijiet miġġielda jew mitlewwma? Fiz-żmienijiet koroh li għaddew u li għaddejjin, il-Papa mill-għoli tal-Vatikan ra l-ħsara 'li tiġri lid-dinja jekk il-mexxejja tal-ġnus ma jimxux fit-triq tas-sewwa jekk jibqgħu jitlewwmu u jaħsbu biss biex jeqirdu 'l xulxin, u issa jwissi, issa jwiddeb, issa jhegġeg, issa jitlob baqa' sal-aħħar nifs ta' ħajtu bi ħsiebu mwaqqaf fuq is-sliem tad-dinja.

Il-Papa miet imma ismu miktub fl-istorja tad-dinja u l-ebda tul ta' żmien u l-ebda taqlib ta' grajja ma jiflah qatt iħassru